



Дэканат Іўе Юрацішкі вядомы як мястэчка ўжо з XVI ст., аднак каталіцкая парафія арганізавалася тут толькі ў міжваеннае дваццацігодзе (хоць па мясцовым паданні, царква, што і зараз дзейнічае ў цэнтры вёскі, перароблена ў 1839 г. з уніяцкай святыні, якая ў сваю чаргу была калісьці касцёлам). Першы касцёл быў пабудаваны тут у 1937 г. і кансэкраваны пад тытулам Перамянення Пана віленскім арцыбіскупам Рамуальдам Ялбжыкоўскім 9 чэрвеня 1938 г. Гэта была драўляная святыня, інтэр'ер якой на 3 навы падзялялі квадратныя ў сячэнні слупы.

Першым пробашчам стаў кс. Антоній Твардоўскі. У час гітлераўскай акупацыі новы кс. Вінцэнт Стрыжнеўскі быў арыштаваны, змешчаны ў лідскую вязніцу, а 10 сакавіка 1943 г. расстраляны разам з іншымі ксяндзамі.

Пры савецкай уладзе касцёл быў знішчаны, яго разбурылі ў 1955 г. (сёння на гэтым месцы знаходзіцца аўтастанцыя). Але ў наш час святыня зноў адраджаецца. З 1991 г. вернікі збіраліся на набажэнствы ў капліцы, пад якую было прыстасавана памяшканне ў былой драўлянай школе. А з 2002 г. у цэнтры вёскі паводле праекта архітэктараў бр. Бэла Лані SVD, д-ра Карла М. Руфа і Сяргея Мядзя пачалося будаўніцтва велічнай каменнай святыні з вонкавай жоўтай цэгля. З канца лета 2004 г. у касцёле пастаянна адбываюцца набажэнствы, але кансэкрацыя святыні плануецца пасля аздаблення інтэр'ера і касцёльнай тэрыторыі. † Касцёл прамавугольны ў плане, да алтарнай часткі далучаны двухпавярховы будынак плябаніі і парафіяльнага цэнтра, галоўны ўваход пазначаны чатырохкалонным трох-арач-ным ганкам. Над уваходам узвышаецца чацверыковая шатровая вежа-званіца, над алтаром – сігнатурка. Аб'ём святыні накрыты сістэмай двухсхільных дахаў з металачарапіцы.

Інтэр'ер залавы, перакрыты карававай падшыўной столлю з сайдынга. Над уваходам знаходзяцца арганныя хоры.